

പതിനഞ്ചാം കേരള നിയമസഭ

പതിനാലാം സമ്മേളനം

നക്ഷത്രചിഹ്നമിടാത്ത ചോദ്യം നമ്പർ: 2482

06-10-2025-ൽ മറുപടിയിൽ

തനതു വരുമാനം വർദ്ധിപ്പിക്കുന്നതിനുള്ള നടപടികൾ

ചോദ്യം ഉന്നയിച്ച അംഗങ്ങൾ

ശ്രീ. അഹമ്മദ് ദേവർകോവിൽ

മറുപടി നൽകിയ മന്ത്രി

ശ്രീ. വി. ഡി. സതീശൻ

(മുഖ്യമന്ത്രി)

(എ) കേന്ദ്ര സർക്കാർ സംസ്ഥാനത്തെ സാമ്പത്തികമായി ഞെരുക്കുമ്പോഴും വികസന പദ്ധതികളും മറ്റും കൃത്യമായി നടപ്പിലാക്കുന്നതിനായി തനതു വരുമാനം വർദ്ധിപ്പിക്കുന്നതിന് സ്വീകരിച്ച നടപടികൾ വിശദമാക്കാമോ;

മറുപടി: കേന്ദ്രനികുതി വിഹിതത്തിലെ കുറയ്ക്കൽ, ജി.എസ്.ടി. നഷ്ടപരിഹാരം നിർത്തലാക്കൽ, RD ഗ്രാന്റിലെ കുറവ് മുതലായ ഇനങ്ങളിലായി കേന്ദ്രസർക്കാർ സൃഷ്ടിച്ച സാമ്പത്തിക പ്രതിസന്ധി മറികടക്കുന്നതിനായി വിവിധ വകുപ്പുകളിലെ ദീർഘകാലമായി പരിഷ്കരിക്കാത്ത നികുതി-നികുതിയേതര ഇനങ്ങളുടെ നിരക്കുകൾ (ഡ്യൂട്ടി, സെസ്സ്, ഫീസുകൾ, ഫൈനുകൾ, സർവ്വീസ് ചാർജ്ജുകൾ എന്നിവ ഉൾപ്പെടെ) കാലികമായി പരിഷ്കരിക്കുന്നതിനും, പുതിയ ഇനങ്ങൾ കണ്ടെത്തുന്നതിനുമുള്ള നടപടികൾ സംസ്ഥാന സർക്കാർ സ്വീകരിച്ചിട്ടുണ്ട്. വിവിധ സർക്കാർ വകുപ്പുകളിൽ നിന്നും, പൊതുമേഖലാ സ്ഥാപനങ്ങളിൽ നിന്നും സർക്കാരിനു ലഭിക്കാനുള്ള നികുതി-നികുതിയേതര വരുമാനത്തിലുള്ള കുടിശ്ശിക ഊടാക്കുന്നതിനും, സർക്കാർ ഖജനാവിലേയ്ക്കുള്ള റവന്യൂ വരുമാനം കാര്യക്ഷമമായി പിരിച്ചെടുക്കുന്നതിനുമുള്ള നിർദ്ദേശം വകുപ്പുകൾക്ക് നൽകിയിട്ടുണ്ട്. നികുതി-നികുതിയേതര ഇനങ്ങളുടെ നിലവിലെ നിരക്കുകൾ പരിഷ്കരിച്ചുകൊണ്ടും, പുതിയ ധനാഗമമാർഗ്ഗങ്ങൾ കൂട്ടിച്ചേർത്തുകൊണ്ടും അധിക വിഭവ സമാഹരണത്തിനുള്ള നടപടികൾ 2023-24, 2024-25, 2025-26 സാമ്പത്തിക വർഷങ്ങളിലെ ബജറ്റ് പ്രസംഗത്തിൽ ഉൾപ്പെടുത്തിയിരുന്നു.

2023-24 വർഷം പ്രധാനമായും GST, മോട്ടോർ വാഹനം, ലാൻഡ് റവന്യൂ, രജിസ്ട്രേഷൻ, എക്സൈസ് എന്നീ വകുപ്പുകളുമായി ബന്ധപ്പെട്ട നികുതി ഇനങ്ങളുടെയും, വാണിജ്യ, വ്യാവസായിക യൂണിറ്റുകൾക്ക് ഏർപ്പെടുത്തിയിട്ടുള്ള വൈദ്യുതി തീരുവയുടെയും നിരക്ക് പരിഷ്കരണം, സാമൂഹ്യ സുരക്ഷാ സെസ്സ് എന്നിവ നടപ്പിലാക്കിയിരുന്നു. നികുതി കുടിശ്ശിക പിരിവ് ഊർജ്ജിതമാക്കുന്നതിന്റെ ഭാഗമായി GST, എക്സൈസ് എന്നീ വകുപ്പുകൾ ആനസ്സി പദ്ധതിയും, മോട്ടോർ വാഹന വകുപ്പ് ഒറ്റത്തവണ തീർപ്പാക്കൽ പദ്ധതിയും നടപ്പാക്കി വരുന്നു. അതോടൊപ്പം GST, മോട്ടോർ വാഹനം, ലാൻഡ് റവന്യൂ, രജിസ്ട്രേഷൻ, എക്സൈസ് എന്നീ വകുപ്പുകൾ നികുതി വെട്ടിപ്പ് തടയുന്നതിനുള്ള പ്രവർത്തനങ്ങളും നടപ്പാക്കിവരുന്നുണ്ട്.

2024-25 സാമ്പത്തിക വർഷത്തിൽ രജിസ്ട്രേഷൻ, ലാൻഡ് റവന്യൂ എന്നീ വകുപ്പുകളുമായി ബന്ധപ്പെട്ട നിരക്കുകൾ വർദ്ധിപ്പിച്ചതിലൂടെയും, ജുഡീഷ്യൽ കോർട്ട് ഫീസ്, ഗാലനേജ് ഫീസ്, സ്വന്തമായി വൈദ്യുതി ഉൽപ്പാദിപ്പിച്ച് ഉപയോഗിക്കുന്ന ഉപഭോക്താക്കൾക്കും, ലൈസൻസികൾക്കും ഏർപ്പെടുത്തിയിട്ടുള്ള വൈദ്യുതി തീരുവ എന്നിവയുടെ പരിഷ്കരണത്തിലൂടെയും തനത് നികുതി

വരുമാനം വർദ്ധിപ്പിക്കുന്നതിനുള്ള നടപടികൾ സ്വീകരിച്ചു വരുന്നു. ഇതിനു പുറമേ തദ്ദേശസ്വയംഭരണ വകുപ്പിന്റെ തനത് നികുതി വരുമാനം ഉയർത്തുന്നതിനും, കുടിശ്ശിക പിരിവ് ഊർജ്ജിതമാക്കുന്നതിനുമുള്ള നടപടികളും സംസ്ഥാന സർക്കാർ കൈക്കൊണ്ടിട്ടുണ്ട്.

തനത് വരുമാന വർദ്ധനവിനായി 2025-26 വർഷത്തിൽ കോടതി ഫീസ് പരിഷ്കരണം, ഇലക്ട്രിക് വാഹനങ്ങളുടെ നികുതി പരിഷ്കരണം, ഗഹാനുകളുടെ ഫീസ് പരിഷ്കരണം, ഭൂനികുതി പരിഷ്കരണം എന്നിവയാണ് പ്രധാനമായും നടപ്പിലാക്കിയിട്ടുള്ളത്.

സംസ്ഥാനത്തിന്റെ പ്രധാന നികുതി വരുമാന മേഖലയായ GST വരുമാനം വർദ്ധിപ്പിക്കുന്നതിനായി, GST നിയമവ്യവസ്ഥയ്ക്കു അനുയോജ്യമായ രീതിയിൽ വകുപ്പിനെ പുനഃസംഘടിപ്പിച്ച് നികുതി പിരിവു കൂടുതൽ കാര്യക്ഷമമാക്കുന്നതിനുള്ള നടപടികൾ സ്വീകരിച്ചിട്ടുണ്ട്. വകുപ്പ് പുനഃസംഘടനയിലൂടെ ടാക്സ് പെയർ സർവ്വീസസ്, ഓഡിറ്റ് ഇൻ്റലിജൻസ്, എൻഫോഴ്സ്മെന്റ് എന്നീ വിഭാഗങ്ങൾ രൂപീകരിച്ചിട്ടുണ്ട്. രഹസ്യ അന്വേഷണം, ഇൻഫോമർമാർ, പരാതികൾ എന്നിവയിലൂടെ ഇൻ്റലിജൻസ് വിഭാഗം വലിയ തോതിൽ നികുതിവെട്ടിപ്പ് നടക്കുന്ന മേഖലകൾ കണ്ടെത്തുകയും ആയതിന്റെ അടിസ്ഥാനത്തിൽ സേർച്ച്, ഇൻ്വെസ്റ്റിഗേഷൻ എന്നിവ നടത്തുകയും നികുതി വെട്ടിപ്പ് കണ്ടെത്തുന്ന പക്ഷം നിയമത്തിനു വിധേയമായി പെനാൽറ്റി ഈടാക്കുകയും ചില കേസുകളിൽ അറസ്റ്റ് അടക്കമുള്ള നടപടികൾ സ്വീകരിച്ചു നികുതി ഈടാക്കുന്നതിനും വരുമാനം വർദ്ധിപ്പിക്കുന്നതിനുമുള്ള കാര്യക്ഷമമായ നടപടികൾ സ്വീകരിക്കുന്നുമുണ്ട്.

എക്സൈസ് വകുപ്പിന്റെ തനത് നികുതി വരുമാനം നിലനിർത്തുന്നതിനും ഉയർത്തുന്നതിനുമായി അബ്കാരി നിയമ പ്രകാരം കണ്ടെടുക്കുന്ന കേസുകളിലെ പിഴത്തുക വർദ്ധിപ്പിച്ചിട്ടുണ്ട്. കേസുകളിൽ പിടികൂടുന്ന വാഹനങ്ങൾ കണ്ടുകെട്ടി ഡിസ്റ്റോസൽ നടപടികൾ വേഗത്തിലാക്കി വരുമാനം വർദ്ധിപ്പിക്കുന്നതിനുള്ള നടപടികളും സ്വീകരിച്ചിട്ടുണ്ട്. ആനസ്സി പദ്ധതി പ്രകാരം നികുതി കുടിശ്ശിക പിരിച്ചെടുക്കുന്നതിനുള്ള നടപടികൾ ത്വരിതപ്പെടുത്തിയിട്ടുണ്ട്. നികുതി പിരിവ് കാര്യക്ഷമമാക്കുന്നതിന് മുൻകൂറായാണ് വിവിധ ലൈസൻസ് ഫീസുകളും വിദേശമദ്യത്തിന്റേലുള്ള നികുതിയും പിരിച്ചെടുക്കുന്നത്. നികുതി വെട്ടിപ്പ് തടയുന്നതിന് ലൈസൻസ് ഫീ ഉൾപ്പെടെയുള്ള എല്ലാ ഫീസുകളും പ്രത്യേകം ശീർഷകങ്ങൾ അനുവദിച്ച് ഓൺലൈൻ മുഖേന സമാഹരിക്കുന്നതിനുള്ള നടപടി സ്വീകരിച്ചിട്ടുണ്ട്.

രജിസ്ട്രേഷൻ വകുപ്പുമായി ബന്ധപ്പെട്ട് ഭൂമിയുടെ ന്യായവില വർദ്ധിപ്പിക്കൽ, ഗഹാനുകളും ഗഹാൻ റിലീസുകളും ഫയൽ ചെയ്യുന്നതിന് ഫീസ് ഏർപ്പെടുത്തൽ, 1955-ലെ തിരുവിതാംകൂർ-കൊച്ചി, സാഹിത്യ ശാസ്ത്രീയ, ധാർമ്മിക സംഘങ്ങൾ രജിസ്റ്റർ ചെയ്യുന്നതിനുള്ള ആക്ട് പ്രകാരം രജിസ്റ്റർ ചെയ്യപ്പെടുന്ന സംഘങ്ങളുടെ രജിസ്ട്രേഷൻ ഫീസിൽ കാലികമായ വർദ്ധനവ് വരുത്തൽ, 1932-ലെ ഇന്ത്യൻ പാർട്ട്ണർഷിപ്പ് ആക്ട് അനുസരിച്ചുള്ള പാർട്ട്ണർഷിപ്പ് ഫേമുകളുടെ രജിസ്ട്രേഷനും തുടർനടപടികളും സംബന്ധിച്ച വിവിധ സേവനങ്ങൾക്കുള്ള ഫീസ് നിരക്കുകൾ, മുദ്രവില എന്നിവയുടെ വർദ്ധനവ്, ഫെയർവാല്യൂവിന്റെ അടിസ്ഥാനത്തിൽ സ്റ്റാമ്പ് ഡ്യൂട്ടി കണക്കാക്കൽ, കുടിശ്ശിക പിരിച്ചെടുക്കുന്നതിനുള്ള നടപടികൾ തുടങ്ങിയവയിലൂടെ വരുമാനം വർദ്ധിപ്പിക്കുന്നതിന് നടപടി സ്വീകരിച്ചിട്ടുണ്ട്. അണ്ടർവാല്യൂവേഷൻ കേസുകൾ തീർപ്പാക്കുന്നതിനായി കോമ്പൗണ്ടിംഗ് പദ്ധതികൾ ഏർപ്പെടുത്തിയതിലൂടെയും, ലീസ് ഡീഡുകൾക്ക് ഫെയർവാല്യൂ/വാടക അടിസ്ഥാനമാക്കി സ്റ്റാമ്പ് ഡ്യൂട്ടി, ഫീസ് എന്നിവ നിർണ്ണയിക്കുന്നതിനായി കേരള സ്റ്റാമ്പ് ആക്റ്റിൽ ഭേദഗതി വരുത്തിയതിലൂടെയും, 2023-24 സാമ്പത്തിക വർഷത്തിൽ ഫെയർവാല്യൂ വർദ്ധനവ് വരുത്തിയതിലൂടെയും വകുപ്പിന്റെ തനത് വരുമാനം വർദ്ധിപ്പിക്കുന്നതിനുള്ള നടപടികൾ സ്വീകരിച്ചിട്ടുണ്ട്.

ലാൻഡ് റവന്യൂ വകുപ്പുമായി ബന്ധപ്പെട്ട് ഭൂനികുതി, കെട്ടിട നികുതി, അധിക നികുതി എന്നിവ കാലാനുസൃതമായി പരിഷ്കരിച്ചിട്ടുണ്ട്.

മോട്ടോർ വാഹന വകുപ്പുമായി ബന്ധപ്പെട്ട്, ദീർഘകാലമായി നികുതി ഒടുക്കാത്ത വാഹന നികുതി കുടിശ്ശിക തീർപ്പാക്കൽ പദ്ധതി നടപ്പിലാക്കിയതുവഴി, ലഭിക്കുവാൻ സാധ്യത കുറവായിരുന്ന കുടിശ്ശിക ഈടാക്കുവാൻ കഴിഞ്ഞിട്ടുണ്ട്. വിവിധ ഗതാഗത നിയമ ലംഘനങ്ങൾ കണ്ടെത്തുന്നതിനായി എ.ഐ സാങ്കേതിക വിദ്യയിൽ അധിഷ്ഠിതമായ നിരീക്ഷണ സംവിധാനം, ഓഫീസുകളിലെ നികുതി ചോർച്ച കണ്ടെത്തുന്നതിനായി ഫലപ്രദമായ ആഭ്യന്തര കണക്കു പരിശോധന സംവിധാനം എന്നിവ ഏർപ്പെടുത്തിയതിലൂടെയും, കാര്യക്ഷമമായ എൻഫോഴ്സ്മെന്റ് പ്രവർത്തനങ്ങളിലൂടെയും മോട്ടോർ വാഹന നികുതി കൃത്യമായി ഈടാക്കി വരുന്നുണ്ട്. എല്ലാ ബുധനാഴ്ചകളും നികുതി കുടിശ്ശിക ഈടാക്കുന്ന പ്രവർത്തനങ്ങൾക്കായി മാറ്റിവെച്ചിരിക്കുന്നു. നികുതി കുടിശ്ശിക വരുത്തിയവർക്ക് പ്രസ്തുത ദിവസങ്ങളിൽ ഡിമാന്റ് നോട്ടീസ് നൽകുകയും തുടർന്ന് റവന്യൂ റിക്കവറി നടപടികളിലൂടെ കുടിശ്ശിക പിരിച്ചെടുക്കുകയും ചെയ്യുന്നു.

ഇതിനുപുറമേ, മൈനിംഗ് & ജിയോളജി, ലോട്ടറി, വനം-വന്യജീവി, പോലീസ് തുടങ്ങിയ വകുപ്പുകളുമായി ബന്ധപ്പെട്ടുള്ള വരുമാനം വർദ്ധിപ്പിക്കുന്നതിനുള്ള നടപടികളും കൈക്കൊണ്ടിട്ടുണ്ട്. സംസ്ഥാനത്തിന്റെ അടിയന്തര സാമ്പത്തിക ആവശ്യകത പരിഗണിച്ച് ഓരോ വകുപ്പിലേയും നികുതിയേതര വരുമാനം വർദ്ധിപ്പിക്കുന്നതിനായി വിവിധ ഫീസുകൾ, ഫൈനുകൾ, സർവ്വീസ് ചാർജ്ജുകൾ തുടങ്ങിയവ കാലാനുസൃതമായി വർദ്ധനവ് വരുത്തുന്നതിനായി ക്യാബിനറ്റ് തീരുമാനപ്രകാരം ധനകാര്യ വകുപ്പ് സ.ഉ(അച്ചടി)നം.55/2024/ധന തീയതി:17/07/2024 നമ്പർ ഉത്തരവ് പുറപ്പെടുവിച്ചിട്ടുണ്ട്. ഈ ഉത്തരവ് പ്രകാരം വിവിധ സർക്കാർ വകുപ്പുകൾ നടപടി സ്വീകരിച്ചു വരുന്നുണ്ട്.

റവന്യൂ വരുമാനം, റവന്യൂ കുടിശ്ശിക എന്നിവ പിരിച്ചെടുക്കുന്നതു സംബന്ധിച്ച് സർക്കാർ തലത്തിൽ മോണിറ്ററിംഗ് നടത്തുന്നതിനായി പ്രധാന വകുപ്പുകളുടെ അവലോകന യോഗം ചേരുന്നുണ്ട്. അതോടൊപ്പം, ദൈനംദിന ധനകാര്യ മാനേജ്മെന്റിനു വേണ്ട ക്രമീകരണങ്ങൾ ഓരോ സമയത്തും എടുക്കുന്നുണ്ട്. സാമൂഹ്യക്ഷേമ വികസന ചെലവുകൾ ഭംഗം കൂടാതെ നടത്തിയും പരമാവധി അനാവശ്യ ചെലവുകളും ധൂർത്തും ഒഴിവാക്കിയും മുൻപോട്ട് പോകുക എന്നതാണ് സർക്കാരിന്റെ പ്രഖ്യാപിത നയം. ഇതിന്റെ ഭാഗമായി വരുമാനം ഉയർത്തുന്നതിനോടൊപ്പം ആവർത്തന സ്വഭാവമുള്ള ഭരണ ചെലവുകൾക്ക് നിയന്ത്രണങ്ങൾ ഏർപ്പെടുത്തി ധനദുരൂപയോഗം സാധ്യമാക്കുന്നതിനതകുന്ന നിർദ്ദേശങ്ങൾ സർക്കാർ പുറപ്പെടുവിച്ചിട്ടുണ്ട്. ഈ സർക്കാർ അധികാരത്തിൽ വന്നതിനു ശേഷം സംസ്ഥാനത്തിന്റെ തനത് വരുമാനത്തിൽ ഗണ്യമായ വർദ്ധനവ് ഉണ്ടായിട്ടുണ്ട്. 2020-21 സാമ്പത്തിക വർഷത്തിൽ 54988 കോടി രൂപയായിരുന്ന തനത് വരുമാനം, 2024-25 വർഷത്തിൽ 93129 കോടി രൂപയായി വർദ്ധിച്ചിട്ടുണ്ട്. ഇക്കാലയളവിൽ സംസ്ഥാനത്തിന്റെ തനത് വരുമാനത്തിൽ 69.36% വർദ്ധനവ് ഉണ്ടായിട്ടുണ്ട്.

സംസ്ഥാനത്തിന്റെ തനത് വരുമാനം ഉയർത്തിയും, അനാവശ്യ ചെലവുകൾ ഒഴിവാക്കിക്കൊണ്ടും റിസോഴ്സ് ഗ്യാപ് ക്രമേണ കുറച്ചുകൊണ്ട് വന്ന്, ധനകമ്മിയും കടവും സംസ്ഥാനത്തിന്റെ മൊത്തം ആഭ്യന്തരോത്പാദനത്തിന്റെ നിശ്ചിത പരിധിയിൽ നിർത്തുന്നതിലൂടെയും വരും വർഷങ്ങളിൽ സംസ്ഥാന സമ്പദ് വ്യവസ്ഥ കൂടുതൽ ശക്തിപ്പെടുമെന്ന് പ്രതീക്ഷിക്കുന്നു.

(ബി) സംസ്ഥാനത്തിന് ലഭിക്കേണ്ട വിവിധ കേന്ദ്ര വിഹിതങ്ങൾ, ഗ്രാന്റുകൾ, ധന സഹായങ്ങൾ എന്നിവ സമയബന്ധിതമായി ലഭിക്കുന്നതിന് എന്തെല്ലാം ഇടപെടലുകളാണ് സംസ്ഥാന സർക്കാർ നടത്തിവരുന്നത്; വിശദമാക്കാമോ?

മറുപടി: സംസ്ഥാനത്തിന് ലഭിക്കേണ്ട കേന്ദ്ര വിഹിതങ്ങൾ, ഗ്രാന്റുകൾ, ധനസഹായങ്ങൾ എന്നിവ സമയബന്ധിതമായി നേടിയെടുക്കുന്നതിനു വേണ്ടി വിവിധ വകുപ്പുകൾ അതത് കേന്ദ്ര മന്ത്രാലയങ്ങളുമായി നിരന്തരം ബന്ധപ്പെടുകയും കത്തിടപാടുകൾ നടത്തുകയും ചെയ്യുന്നുണ്ട്. കേന്ദ്ര സർക്കാർ ആവശ്യപ്പെടുന്ന രേഖകൾ ഹാജരാക്കിയും, സാങ്കേതിക തടസ്സങ്ങൾ പരിഹരിച്ചും അർഹമായ കേന്ദ്ര വിഹിതം മുഴുവനായി നേടിയെടുക്കുന്നതിനുള്ള നടപടികൾ വിവിധ വകുപ്പുകൾ മുഖേന സ്വീകരിച്ചു വരുന്നു. ഇതിനു പുറമേ, ബഹു. മുഖ്യമന്ത്രിയും ബഹു. വകുപ്പ് മന്ത്രിമാരും കേന്ദ്രമന്ത്രിമാരുമായി നേരിട്ട് ഈ വിഷയം സംബന്ധിച്ച് ആശയവിനിമയം നടത്തി വരുന്നുണ്ട്. കൂടാതെ ഈ വിഷയത്തിൽ സംസ്ഥാനത്തിന്റെ ജനപ്രതിനിധികൾ മുഖേന ഫലപ്രദമായ ഇടപെടലുകൾ സാധ്യമാക്കുന്നതിനായി പാർലമെന്റ് സമ്മേളനത്തിന് മുന്നോടിയായിട്ടുള്ള എം.പി-മാരുടെ സമ്മേളനത്തിൽ ഇക്കാര്യം അവതരിപ്പിച്ചിട്ടുണ്ട്.

സെക്ഷൻ ഓഫീസർ